



**Ginbot 7: Movement for Justice Freedom and Democracy**  
**የግንቦት-7 የፍትሕ፣ የነፃነትና የዲሞክራሲ ንቅናቄ**

**ከግንቦት-7 የፍትሕ፣ የነፃነትና የዲሞክራሲ ንቅናቄ የተሰጠ ጋዜጣዊ መግለጫ፡**

እለቱ ጥቅምት 22 2001

**የማንረሳው ወንጀልና የማንረሳቸው ሰማኢታት**

የዛሬውን እለት የተለየ የሚያደርገው በወርሃ ጥቅምት በ22ተኛው ቀን 1998 አ.ም ዘረኛውና አምባገነኑ መለስ ዜናዊ፣ እንደውርዴ በውርስ በተላለፈለት ጸረ ኢትዮጵያዊነት ጭካኔ፣ እንደ አያቶቹ ጌታ፣ እንደ ግራዚያኒ የሃገሪቱን ንጹህ ዜጎች ደም በከተሞችና በገጠሮች በግፍ ያፈሰሰበት እለት መሆኑ ነው።

ይህን ቀን በተለየ እንድናስታውሰው የግድ የሚለን በእዚህ ቀን መለስ ዜናዊ፣ ህዝብ በግንቦቱ ምርጫ የቀማውን የመንግስት ስልጣን በሃይል ይዞ ለመቀጠል ወስኖ የንጹሃን ደም በሃገሪቱ እንደጎርፍ እንዲፈስ የወሰነበት፣ በመቶዎች የሚቆጠሩት እንደአውሬ በመትሬ ተኳሾች ታደነው ያለቁበት፣ በሽዎች የቆሰሉበት፣ በአስር ሽዎች የሚቆጠሩት ደግሞ ከየቤታቸው እየተለቀሙ ከዘረኛነት ብቻ በሚመጣ ጭካኔ እየተቀጠቀጡ ያለውሃ፣ ያለምግብ፣ ያለመጻጻጃና ያለህክምና፣ ወገንና ዘመድ ልብስና ስንቅ ሊያቀብሏቸው በማይችሉባቸው የበረሃ የማጎረያ ጣብያዎች የተጣሉበት፣ በወባ፣ በዱር አውሬ በአዞ በርካታዎች ህይወታቸው የተቀጠፈበት፣ ቁጥራቸው ከተገደሉት፣ ከቆሰሉትና ለአስር ከተዳረጉት በብዙ እጅ የሚበልጡት ደግሞ፣ እራሳቸውን ከአራት ኪሎ ቤተ መንግስት ውስጥ በፍረሃት፣ በዘረኛ ጥላቻና በስልጣን ሱስ ተለክፎ ከሚያገራው የአበደ ውሻ የጥፋት መልእክተኞች ንክሻ ለማትረፍ፣ ከቤተሰባቸው፣ ከልጆቻቸው፣ ጧሪ ቀባሪ ከሌላቸው ወላጆቻቸው ተለይተው፣ ከቀያቸው ከመንደራቸው ተፈናቅለው፣ የጅምላ ስደት በየአቅጣጫው የጀመሩበት እለት ነው። ከእነዚህ መሃል ካሰቡበት የሰላምና የርጋታ የስደት መዲና ሳይደርሱ ባህርና በረሃ በልቷቸው የጥንብ አንሳና የሻርክ እራት ሆነው የባከኑትን ነፍሶች ቤቱ ይቁጠረው እንዳንል፣ ቤቶቻቸውም የየትኞቹ አጥንት ባህር ወለል ላይ እንዳረፈ የየትኞቹ ደግሞ የበረሃ አሸዋ እንደለበሰ አያውቁም።

ይህ እለት የኢትዮጵያ ሃገራችንና የዜጎቿ ሁሉ የመከራና የጭንቅ፣ የጦርነትና የረሃብ የነበሩ አስከፊ የታሪክ ምእራፎች ተዘግተው፣ ሃገራችን ሰላማዊና ዲሞክራሲያዊ በሆነ የፖለቲካ ስርአት ላይ ቆማ፣ ፈጣን የሆነ ማህበራዊና ኢኮኖሚያዊ ግስጋሴ ውስጥ ትገባለች ብለው ሚሊዮኖች የተሸከሙት ተስፋ በመለስ ዜናዊ ጸረ-ኢትዮጵያና ጸረ ሕዝቧ ጨካኝ ትእዛዝ የተነሰበት፣ ብሩህ ህልማቸውን ወደ አስከፊ ቅዠት የተቀየረበት፣ በሃገሪቱ ከተሞችና ገጠሮች ሰማይ፣ ጨለማ በቀትር እንዲከሰት የተደረገበት እለት ነው።

በሃገራችን ታሪክ ህዝብ በየገዢው በሃገር ውስጥ በበቀሉና ሃገር አቋርጠው በመጡ አምባገነኖችና ፈላጭ ቆራጮች ማለቂያ የሌለለው ግፍና እልቂት ሲደርስበት ሲወረደው ሲፈናቀል ኖሯል። አበሳና ጭንቅን ከሚለብሰው መጨቅጨቂት ድርና ማግ ጋር ሽምፍ ሲለብስ፣ ከሚበላው ቆሎና ጥራጥሬ ጋር ቀላቅሎ ሲቆረጥም፣ ከሚተኛበት ቁርበት ስር አንጥፎ፣ ከላይ በትኋን ከታች በጣርና በሲቃ፣ እንደገና ዳቦ ሲለበሰብ የኖረ ነው። ይሁንና በታሪካችን ከተካሄዱት አስቃቂ የጭፍጨፋ ታሪኮች በሙሉ በመለስ ዜናዊ ትእዛዝ የተካሄደውን ግፈኛ ድርጊት የሚወዳደረው የለም። ይህን የምንለው ያለምክንያት አይደለም።

የውጭ ወራሪዎች፣ የውጭ ወራሪዎች ናቸውና አልገዛ ባለው የኢትዮጵያዊ ህዝብ ላይ ከሰማይ የመርዝ ጢስ ቢለቁ፣ ቦንብ ወረወራችሁብኝ ብለው በከተማ ያገኙትን የተማረ ሰው ሁሉ ለቅመው ቢፈጁ

አያሰደንቀንም። ግራዚያኒ ወራሪ ብቻ ሳይሆን በፋሽታዊ ርዕዮተ-አለም የሚመራ ወራሪ ነበርና በየአመቱ በወርሃ የካቲት የምናሰበውን የሃዘን ቅረስ ትቶልን በማለፉ አንገረምም።

ነገስታቱ፣ መሳፍንቱ፣ መኳንንቱንና ባላባቱ ህዝብን በእሳትና በብረት አቃጥለውና ፈጅተው በላይ ላይ ቢነገሱበት፣ በግፍ ለተሰቃየውና ላለቀው ህዝብ ከሰብአዊነታችን የሚመነጭ ሃዘንና ቁጭት ቢኖረንም ነገስታቱ ከጭካኔ ሌላ ለምን ሌላ መላ አልተጠቀሙም የሚል ከታሪክ ማእቀፍ የወጣ ውንጀላ የትም እንደሚያደርሰን ያንኑ ሃዘን የተሸከመ ልባችን ያውቀዋል። እንደዛም ሆኖ ነገስታቱ ለዘመናዊነትና ዘመናዊነት ይዘት ለመጣቸው ዘመናዊ የአስተዳደርና የፍትህ ስርአቶች፣ የሰብአዊና የዲሞክራሲ መብቶችና እሴቶች የቀረቡ ሆነው ሲገኙ ደግሞ የተጠያቂነትና የወንጀለኝነቸው ደረጃ ከፍ ይላል። የአጼ ሃይለስላሴ መጨረሻ ያላማረው ንጉሳዊ ፈላጭ ቆራጭነትና ዘመናዊ ታሪክ ተፋጠው መቆማቸውን ማየት ስለተሳናቸው ነበር።

እንደ መለስ ራሱን ስታሊኒስት አድርጎ፣ በምሁሩ ግፉ በለው ባይነት የስልጣን ዙፋኑን ያጠበቀው መንግስቱ ሃይለማሪያምን ብንወስድ ይህ ተራ ወታደር ምሁራኑ እንደ እድፍ ውሃ ራሳቸው ያረከሷቸውን የሰብአዊና የዲሞክራሲ እሴቶች ለምን አልተላበሱም ብሎ መጠየቅ ለምን እባብ ርግብ የሚወጣው እንቁላል አልጣለም ብሎ መከራከር ይሆናል። በደርጉ ላለቁት ወገኖቻችን በምድራችን ለደረሰው ሲቃ ልባችን ቢደማም፣ «የስልጣንን ፋክክር በመገዳደል ብቻ ይፈታል» የሚልን የጥፋት ርዕዮተ-አለም በልቡ ቋጥሮ እርስ በርሱ ለመጠፋፋት በውሃ ቀጠነ የሚፈላለግ ምሁር፣ ራሱንና ነጻ አወጣጥሎ ያለውን ህዝብ፣ መንግስቱ ሃይለማሪያም በሚባል ዘንድ አስበልቶ በማለፉ መገረም እንደሌለብን ጭንቅላታችን ይነግረናል።

የመለስ ዜናዊን ግፍ ከሁሉ የሚያገዝፈው ግፉ የተፈጸመበት ዘመን፣ የግፉ አፈጻጸም ነው። ግፉ የተፈጸመው በንጉስነት እብሪት፣ በስታሊን አምልኮ በተደፈነ ህሊና ህዝብ መፍጀት ነውር አድርገው የማይዩ አምባገነኖችና የእነዚህ አማባገነኖች የአገዛዝ እምነት ከታሪክ ቆሻሻ በተጣሉበት ወቅት የተፈጸመ መሆኑ ነው። የዜጎች ነጻነትና መብት መከበር የዘመኑ የፖለቲካ ስርአቶች መደላድል እንደሆነ ከነቶኒ ብሌየር ጋር የአፍሪካው ዲሞክራሲ የሚባል ስም ተሰጥቶት ይውል የነበረው መለስ ዜናዊ ቀርቶ፣ ከስልጣኔ ርቆ ጫካና ደን ውስጥ የሚገኝ የሰው ልጅ እንኳን በሚያውቅበት ዘመን ላይ የተፈጸመ ወንጀል በመሆኑ ነው። ከሁሉም በላይ መለስ ዜናዊ « እንከን የለሽ» አደርገዋለሁ በማለት በአደባባይ ቃል ገብቶ፣ ህዝብ አርፎ ከተቀመጠበት ቤቱ ተጎትጉቶ ወጥቶ በተደረገ ምርጫ ስለተሸነፈ ብቻ የተፈጸመ ወንጀል መሆኑ ነው፤ ወንጀሉን የከፋ፣ ጭፍጨፋውን አሰቃቂ የሚያደርገው።

ከሁሉም በላይ በጥቅምት 22 1998 የተካሄደውን ጭፍጨፋ በሃገራችን ታሪክ ከታዩት በሙሉ አስከፊ የሚያደርገው፣ መለስን ከስልጣን ውረድ ያለው በሌለበት፣ መለስ ዜናዊ በምርጫ እንደተሸነፈ እየታወቀ ትንሽ ተጨማሪ መብቶች ስጠንና ሌላ አምስት አመት ግዛ ተብሎ በተለመነበት፣ 17 አመት ሙሉ መለስ ዜናዊ በህዝብና በሃገር ላይ በደል ሲፈጽም፣ እንደነገስታቱና እንደ ደርጎቹ ዘመን አንድ ቀን በራሱና በጀሌዎቹ ላይ የጥቃት እርምጃ ባልተሞከረበት፣ ምንም አይነት ሰብ በሌለበት ሁኔታ የተፈጸመ መሆኑ ነው። ጥቅምት 22 1998 ለዲሞክራሲ ስርአት ማብብ ጠቃሚ የሆኑ ነጻ መንግስታዊ ተቋማት ይመስረቱ የሚለውን ፍለጎቱን ለማሰማት የተነሳው ህዝብ፣ መትረየስ፣ ሞርታር፣ ፈንጂና ክላሽ የታጠቀ አልነበረም። ጭካኔ የተሞላው ጭፍጨፋ የተካሄደው፣ የመኪናውን ጡሩምባ በመንፋት ከስራ ቀርቶ እቤቱ በመቀመጥ በራሱ በመለስ ዜናዊ ህግና ህገ መንግስት የተደነገጉለትን መብቶች በሰላማዊ መንገድ በተጠቀመ ህዝብ ላይ ነው።

ይህ ሁሉ ተደምሮ ነው የመለስ ዜናዊን ጭፍጨፋ በሃገራችን እስከዛሬ ከተፈጸሙት ግጭት ሁሉ የከፋ የሚያደርገው። የመለስ ወንጀል የሚሰራውን በሚያውቅ፣ በጭፍን ዘረኝነትና ጸረ ኢትዮጵያዊነት ስሜት በሰከረ ግለሰብ የተፈጸመ ነው። ይህን ቀን ስናስታውስ ዘረኛው መለስ በሰላማዊ ዜጎች ላይ በእብሪትና በቁመኛነት በመፈጸመው ወንጀል ከመጠየቅ የማይመልጥ መሆኑን እናውቃለን። መለስ ዜናዊና ኩባንያው በትእዛዙ ያስገደሏቸውን ሰማእታት በረሃብ እንደሚያለቁት ወገኖቻችን የቁጥር ጨዋታ ተደርገው እንዲታዩ ይፈልጋሉ። «ከእዛም በላይ ቁጥር ያለው ህዝብ በተለያዩ መንግስታት አልቋል በማለት ወንጀሉን የቁጥር ንጽጽር ለማድረግ ይዳዳቸዋል።»

በዛሬው ቀን ሰማእታቶቻችንን ስናስብ የወደቁት ስም ያላቸው፣ የሚወዷቸው ቤተሰቦች፣ ጓደኞች ያሏቸው፣ ህጻናት፣ ጎልማሶች፣ ባለቴቶች፣ አረጋውያን፣ ወንድ፣ ሴት፣ ከሁሉም ብሄር ከሁሉም ሃይማኖት፣ እንደ ቀስተዳመና ህብረ-ቀለም የተቀላቀሉ የሰው ዘሮች መሆናቸውን ለራሳችንና ለገዳዮቻቸውም በመንገር መሆን ይኖርበታል። ቁጥር አይደለም። ከወደቁት ማሃል በመዘገብ ስማቸው

ሰፍሮ ያገኘናቸውን ወይም ስማቸውን የምናስታውሳቸውን ሰማእታት ሁላችንም በያለንበት በስማቸው በመጥራት እናስባቸው።

«ስጋችንና ደማችን መቼም የማንረሳችሁ አካላችን፣ የተስፋችንና የህልማችን ክፋይ ናችሁ። የወደቃችሁለትን ብሩህ ህልም የትንሳኤያችሁ ምስክር ይሆን ዘንድ፣ የፈለገውን ፈተና፣ ያሻውን መስዋእትን፣ ቢጠይቅ በሃገራችን ፍትህ፣ ነጻነትና ዲሞክራሲ እንደምናሰፍን ቃል እንገባላችኋለን»

**የግንቦት-7** የፍትሕ፣ የነፃነትና የዲሞክራሲ ንቅናቄ